



## पैयूँ गाउँपालिका

### स्थानीय राजपत्र

खण्ड: ७

संख्या: ६

मिति: २०८१/०६/१५

#### भाग-२

#### पैयूँ आधारभूत अस्पताल स्थापना तथा सञ्चालन कार्यविधि, २०८१

**प्रस्तावना:** नेपालको संविधानले स्वास्थ्य सेवालाई मौलिक हकको रूपमा परिभाषा गरे बमोजिम सर्वसुलभ र गुणस्तरीय स्वास्थ्य सेवा पाउने जनताको मौलिक हकलाई सुरक्षित गर्न, कुनै पनि नागरिकले आकस्मिक स्वास्थ्य सेवा नपाएर ज्यान गुमाउनु नपरोस भन्ने उद्देश्यका साथ स्थानीय सरकार संचालन ऐन, २०७४ को दफा ११ को उपदफा २ (झ.३) अनुसार पैयूँ गाउँपालिकाले गाउँ कार्यपालिकाको मिति २०८१।०६।१५ को निर्णय बमोजिम "पैयूँ आधारभूत अस्पताल स्थापना तथा सञ्चालन कार्यविधि, २०८१" पारित गरी लागु गरेको छ ।

#### १. सक्षिप्त नाम र प्रारम्भ:

(१) यस कार्यविधिको नाम "पैयूँ आधारभूत अस्पताल स्थापना तथा सञ्चालन कार्यविधि, २०८१" रहेको छ ।

(२) यो कार्यविधि पैयूँ गाउँपालिका क्षेत्र भित्र तुरुन्त लागु हुनेछ ।

#### २. परिभाषा: विषय वा प्रसंगले अर्को अर्थ नलागेमा यस कार्यविधिमा:

(१) "अस्पताल" भन्नाले रोगवाट ग्रसित व्यक्तिको रोगको निदान उपचार र आवश्यक स्वास्थ्य सेवा प्रदान गर्ने उद्देश्यले स्थापित १० शैयाको पैयूँ गाउँपालिकाको आधारभूत अस्पताल बुझिन्छ ।

(२) "ऐन" भन्नाले स्थानीय सरकार सञ्चालन ऐन २०७४ लाई सम्झनुपर्दछ ।

(३) "संचालक समिति" भन्नाले यसै कार्यविधि अनुसार गठन भएको अस्पताल सञ्चालक समिति सम्झनुपर्दछ ।

(४) "भवन संहिता" भन्नाले भवन ऐन २०५५ को दफा ३ को उपदफा २ बमोजिम नेपाल सरकारबाट स्वीकृत राष्ट्रिय भवन संहिता सम्झनुपर्दछ ।

(५) "गाउँपालिका" भन्नाले पैयूँ गाउँ कार्यपालिकाको कार्यालयलाई सम्झनुपर्दछ ।

- (६) "कार्यपालिका" भन्नाले पैयूँ गाउँ कार्यपालिकालाई सम्झनुपर्दछ ।
- (७) "अध्यक्ष" भन्नाले गाउँपालिकाको अध्यक्षलाई सम्झनुपर्दछ ।
- (८) "अधिकृत" भन्नाले गाउँपालिकाका प्रमुख प्रशासकीय अधिकृतलाई सम्झनुपर्दछ ।
- (९) "फोहर मैला" भन्नाले अस्पतालजन्य वा अस्पतालबाट निस्कने फोहरलाई सम्झनुपर्दछ ।

### ३. अस्पतालको स्थापना:

- (१) पैयूँ गाउँपालिका भित्रका आम जनसमुदायहरूलाई अस्पतालले दिने रोगको निदान, उपचार सेवा र अन्य स्वास्थ्य सेवा घर आगनमा सर्वसुलभ र गुणस्तरीय रूपमा प्रदान गरी सबै नागरिकको स्वस्थ जीवनयापनमा सघाउन गाउँपालिका स्तरीय १० शैयाको अस्पताल स्थापना गरिने छ ।
- (२) यो अस्पताल पैयूँ गाउँ कार्यपालिकाले तोकिएको स्थानमा स्थापना हुनेछ ।

### ४. अस्पताल सञ्चालन:

- (१) प्रचलित कानूनको अधीनमा रही १० शैया अस्पताल संचालनको लागि कार्यपालिकाले निर्णय गरी अस्पताल संचालन गर्ने छ ।
- (२) अस्पतालले आफ्नो अनुमति प्रदान गर्ने निकायबाट अनुमति लिई देहाय बमोजिमका स्वास्थ्य सेवाको संचालन गर्नेछ ।

क. आकस्मिक सेवा,

ख. बहिरङ्ग सेवा,

ग. अन्तरंग सेवा,

घ. सामान्य शल्यक्रिया सेवा,

ड. फार्मसी सेवा,

च. निदानात्मक सेवा (प्रयोगशाला रेडियोग्राफ इमेजिङ्ग)

छ. प्रवर्द्धनात्मक तथा प्रतिकारात्मक सेवा,

ज. ब्लड बैंक सम्बन्धी सेवा,

झ. शवगृह व्यवस्थापन,

ज. स्वास्थ्य विमा सेवा

ट. प्रसुति सेवा

#### ५. गुणस्तर सुनिश्चितता सम्बन्धी मापदण्ड:

(१) अस्पतालले दफा ४ बमोजिमको स्वास्थ्य सेवा सञ्चालन गर्दा देहायको गुणस्तर सुनिश्चितता गर्नुको साथै उल्लिखित मापदण्डको पालना गर्नु पर्नेछ ।

क. बहिरङ्ग सेवा लिन आउने विरामीको चापको आधारमा विरामी दर्ता, विशेषज्ञ परामर्श, निदानात्मक सेवाहरू र फार्मोसी सेवा छिटो छरितो दिने व्यवस्था मिलाउनु पर्नेछ ।

ख. अस्पतालले विभिन्न विभागहरूबाट दिने सेवाहरू स्तरीय रूपमा सञ्चालन गर्न सञ्चालन निर्देशिका तयार गरी लागु गर्नपर्नेछ ।

ग. अस्पतालले विश्व स्वास्थ्य संगठनले निर्धारण गरेका मापदण्ड बमोजिम संक्रमण नियन्त्रणको व्यवस्था गर्नुपर्नेछ र सो को नियमित र प्रभावकारी अनुगमन गर्नुपर्नेछ ।

घ. अस्पतालले विशेषज्ञ चिकित्सक र अन्य चिकित्सकहरूको सेवा दिने समय तालिका दिन, बार स्पष्ट खुल्ने गरी सबैले देखे ठाउँमा राखिएको हुनुपर्नेछ ।

ङ. अस्पतालले तोकिएको सेवा तोकिएको सम्बन्धित विशेषज्ञ चिकित्सक वा स्वास्थ्यकर्मी कर्मचारीबाट सेवा दिने व्यवस्था मिलाउनु पर्नेछ ।

च. अस्पतालमा आउने सेवाग्राहीलाई सहज रूपमा सेवा दिन सेवालाई व्यवस्थित गर्न एक सोधपुछ / सहायता कक्ष स्थापना गरिनेछ ।

छ. अस्पतालले सेवाग्राहीले लिन चाहेको सेवा चाहेको चिकित्सकबाट दिने गरी व्यवस्था मिलाउनुपर्नेछ ।

ज. अस्पतालको क्षेत्र वरिपरि र सबै विभागहरू नियमित रूपमा सफा सुगधर राखेको हुनुपर्नेछ ।

झ. अस्पताल परिसरमा सबैले देखे ठाउँमा उजुरी पेटिका, सेवाग्राही बडापत्र र सूचना अधिकारीको फोटो, फोन नम्बर सहित राख्नुपर्ने छ । आएका उजुरी, जनगुनासो सुन्ने अधिकारी तोक्यो सो उजुरी जनगुनासो समाधान गर्न व्यवस्था मिलाएको हुनुपर्नेछ । साथै समाधान हुन नसकेमा कारण सहित सम्बन्धित व्यक्तिलाई जानकारी गराउनुपर्नेछ ।

ज. अस्पतालमा कार्यरत चिकित्सक, स्वास्थ्यकर्मी र अन्य कर्मचारीहरूको सेवा शर्त सम्बन्धी नियम बनाई कार्यान्वयन गर्नुपर्नेछ ।

ट. बिरामी वा बिरामीको रेखदेख गर्ने व्यक्तिलाई रोग र उपचार गर्ने पद्धतिबारे जानकारी दिई सेवा दिने व्यवस्था गर्नुपर्नेछ ।

ठ. अस्पतालले चौविसै घण्टा चिकित्सक तथा स्वास्थ्यकर्मीको व्यवस्था कार्यतालिका विभाजन गरी आकस्मिक शैया क्षमता र बिरामीको चापको आधारमा चिकित्सक स्वास्थ्यकर्मी परिचालन गर्नु पर्नेछ ।

ड. आकस्मिक विभागबाट बिरामी भर्ना गर्ने, रिफर गर्ने बिरामीको रेफरल प्रक्रिया र बिरामी सार्ने पद्धति स्पष्ट परिभाषा भएको हुनुपर्नेछ ।

ढ. अस्पतालमा उपचारका लागि आउने विपन्न, असहाय, बेवारिसे बिरामीको लागि कुल शैयाको केही प्रतिशत शैया छुट्याई निःशुल्क उपचार अनिवार्य रूपमा उपलब्ध गराउनुपर्नेछ ।

त. उपलब्ध गराइएको उपचार सेवाको अभिलेख राखी गाउँ कार्यपालिकामा सो को प्रतिवेदन नियमित रूपमा बुझाउनुपर्नेछ ।

थ. अस्पतालले विपद् व्यवस्थापन कार्ययोजना बनाएको हुनुपर्नेछ । सो कार्यका लागि सम्पर्क व्यक्ति तोकी सो को जानकारी गाउँ कार्यपालिकाको कार्यालयलाई दिनुपर्नेछ ।

(२) अस्पतालले प्रदान गर्ने स्वास्थ्य सेवाको गुणस्तरलाई सुनिश्चितता प्रदान गर्न राष्ट्रिय तथा अन्तराष्ट्रिय गुणस्तर चिन्ह लिन अस्पताललाई प्रोत्साहन गरिनेछ ।

#### **६. गुणस्तर तथा मापदण्ड अनुगमन सम्बन्धी व्यवस्था:**

(१) अस्पतालले आफूले प्रदान गरेको सेवाहरू यस कार्यविधिमा उल्लिखित मापदण्ड बमोजिमको गुणस्तर भए नभएको सम्बन्धमा प्रत्येक वर्ष परीक्षण स्वमुल्याङ्कन गराई सो को प्रतिवेदन आर्थिक वर्ष समाप्त भएको मितिले तीन महिना भित्र गाउँ कार्यपालिकामा प्रचलित कानूनले तोके बमोजिमको ढाँचामा अनिवार्य रूपमा पेश गर्नुपर्नेछ ।

(२) दफा ६ को उपदफा १ बमोजिम तोकिएको अवधिभित्र प्रतिवेदन पेश नगरे अस्पताललाई सो प्रतिवेदन पेश गर्न गाउँ कार्यपालिकाले निर्देशन दिन सक्नेछ ।

(३) यस कार्यविधि बमोजिम निरिक्षण तथा अनुगमनका क्रममा दिएको निर्देशन पालना नगरेमा, यस निर्देशिका बमोजिमको गुणस्तर तथा पूर्वाधार मापदण्ड पुरा नगरेमा र गुणस्तर परीक्षणको वार्षिक प्रतिवेदन पेश नगरेमा अस्पताल प्रशासनलाई गाउँ कार्यपालिकाले आवश्यक कारबाही गर्न सक्नेछ ।

(४) अस्पताललाई कारबाही गर्नु पूर्व अस्पताललाई मनासिब माफिकको सफाइ पेश गर्न मौका दिईनेछ ।

(५) यस कार्यविधिमा अन्यत्र जुनसुकै कुरा लेखिएता पनि अन्य प्रचलित कानून बमोजिम गरिने अनुगमनलाई यो व्यवस्थाले रोक्ने छैन ।

### ७. अस्पतालको पूर्वाधार सम्बन्धी मापदण्डहरू:

(१) अस्पतालले सेवा सञ्चालन गर्दा देहाय बमोजिमको पूर्वाधार सम्बन्धी मापदण्ड पुरा गरेको हुनु पर्दछ ।

क. अस्पताल रहने स्थान धुवा, धुलो, ध्वनि, जल तथा जमिन प्रदूषणबाट मुक्त भएको हुनुपर्दछ ।

ख. अस्पताल स्थापना हुने स्थानमा सडक यातायातको सहज पहुँच हुनुपर्नेछ ।

ग. पानी, बिजुली, सञ्चार र इन्टरनेट सेवाको चौबिसै घण्टा उपलब्ध भएको हुनुपर्नेछ ।

घ. अस्पताल रहने क्षेत्र र हाताभित्र उपयुक्त सुरक्षाको व्यवस्था भएको हुनुपर्नेछ ।

ङ. सवारी साधन पार्किङ्गका लागि पर्याप्त ठाउँ भएको हुनुपर्नेछ ।

च. अस्पताल परिसरमा स्वस्थकर वातावरणका लागि वृक्षारोपण तथा बगैचाको व्यवस्था भएको हुनुपर्नेछ ।

छ. अस्पताल परिसरभित्र प्रतीक्षालयको व्यवस्था सँगै स्वास्थ्य शिक्षा प्रसार गर्न टेलिभिजनको व्यवस्था भएको हुनुपर्नेछ ।

ज. जोखिमपूर्ण फोहोरमैला व्यवस्थापनको लागि उपयुक्त प्रविधि व्यवस्था गर्नुका साथै फोहोरमैला व्यवस्थापन ऐन २०६८, फोहोरमैला व्यवस्थापन नियमावली २०७० बमोजिम फोहोर व्यवस्थापनका लागि आवश्यक पूर्वाधार व्यवस्था मिलाएको हुनुपर्दछ ।

(२) आकस्मिक सेवाको लागि देहाय बमोजिमका पूर्वाधार सम्बन्धी मापदण्ड पुरा गरेको हुनुपर्नेछ ।

क. कुल शैया क्षमताको कम्तीमा पन्ध्र प्रतिशतका दरले आकस्मिक कक्षमा शैयाहरू उपलब्ध हुनुपर्नेछ । आकस्मिक सेवाका लागि छुट्याइएको शैयालाई देहाय अनुरूप वर्गीकरण गरी सेवा दिने व्यवस्था मिलाउनुपर्नेछ ।

(१) Read (R) अति सिकिस्त विरामीको सेवा दिने शैया बराबर एक प्रतिशत ।

(२) Yellow (Y) सिकिस्त विरामीको सेवा दिने शैया बराबर दुई प्रतिशत ।

(३) Green (G) सामान्य विरामीको सेवा दिने शैया बराबर तीन प्रतिशत ।

(४) Black (B) मृत्यु भइसकेका बिरामीलाई राख्ने शैया बराबर एक प्रतिशत ।

(५) Observation Room / Bed बराबर तीन प्रतिशत ।

ख. आकस्मिक कक्षा सञ्चालन गर्दा Ultrasound, X-ray, Lab room, OPD, IPD, OT कक्ष तथा अन्य वार्डहरूमा समेत सजिलै बिरामी ल्याउन लैजान सकिने (विहलचेर/ट्रली/स्टेचर) गरी सञ्चालनमा ल्याएको हुनु पर्नेछ ।

ग. आकस्मिक कक्षमा प्रतीक्षालय ट्रायज (Triage Room), चेन्जिङ रुम, Medico legal Case जस्तै Rape victim आदिको लागि गोपनियता सुनिश्चित हुने कोठाको समेत व्यवस्था भएको हुनुपर्नेछ ।

घ. चौबिसै घण्टा आकस्मिक सेवा दिने व्यवस्था मिलाएको हुनुपर्नेछ ।

ङ. अस्पतालमा आकस्मिक सेवाका लागि दक्ष स्वास्थ्यकर्मी चौबिसै घण्टा र चिकित्सक अनकलमा उपलब्ध हुने गरी व्यवस्था मिलाएको हुनुपर्नेछ ।

च. प्रकोपजन्य रोगहरू प्राकृतिक प्रकोप जस्ता पक्षलाई बिचार गरी आकस्मिक उपचार सेवाका लागि अस्पतालले विपद व्यवस्थापन योजना बनाएको हुनुपर्नेछ ।

छ. आकस्मिक सेवामा काम गर्ने जनशक्तिले कम्तिमा Basic Life Support (BLS)/Primary Trauma Care (PTC)/Advance cardiac life Support (ACLS)/Advance Life Support (ATLS) आदि सम्बन्धी तालिम लिएको हुनुपर्नेछ ।

(३) बहिरङ्ग विभागका लागि देहाय बमोजिमको पूर्वाधार सम्बन्धी मापदण्ड पुरा गरेको हुनुपर्नेछ ।

क. अस्पतालबाट प्रदान हुने प्रत्येक विशेषज्ञ सेवाको लागि ओ.पि.डि. कक्षको व्यवस्था मिलाएको हुनुपर्नेछ ।

ख. अस्पतालमा सामान्यतया सामान्य चिकित्सा र स्त्री तथा प्रसूती सेवा हुनुपर्नेछ । अन्य सेवा पूर्वाधार खडा गरी अन्य विशेषज्ञ सेवा आवश्यकता अनुसार स्वेच्छिक रूपमा सञ्चालन गर्न सकिनेछ ।

ग. उपलब्ध भएका चिकित्सकहरू मध्ये सेवाग्राहीले उपलब्ध भएसम्म रोजेको चिकित्सकसँग परीक्षण गर्न पाउने व्यवस्था मिलाउनुपर्नेछ ।

(४) अन्तरङ्ग विभागका लागि देहाय बमोजिमको पूर्वाधार सम्बन्धी मापदण्ड पुरा गरेको हुनुपर्नेछ ।

क. नर्सिङ ड्युटी स्टेशनबाट प्रत्येक बिरामीको प्रत्यक्ष निगरानी हुने व्यवस्था गर्नु पर्नेछ । उक्त सुविधा नभएमा प्रत्येक बिरामीको शैयामा कल बेल राख्नुपर्नेछ ।

(५) एलाईड हेल्थ एण्ड निदानात्मक सेवाका लागि देहाय बमोजिमको पूर्वाधार सम्बन्धी मापदण्ड पुरा गरेको हुनुपर्नेछ ।

क. प्रत्येक किसिमको परीक्षणका लागि राष्ट्रिय जन स्वास्थ्य प्रयोगशाला नीति अनुरूपको प्रयोगशालाको व्यवस्था भएको हुनुपर्नेछ ।

ख. एक्सरे सेवा प्रदान गर्दा विकिरणले पर्ने असर सावधानी अपनाउने विशेष समूहलाई खतराको संकेत दिई सावधानी सेवा प्रदायक र सेवाग्राहीले अपनाउनु पर्दछ ।

(६) अस्पतालको पोषण, खोप, आमा र बच्चाको स्वास्थ्य, परिवार नियोजन, क्षयरोग, कुष्ठरोग जस्ता सेवाहरूको नेपाल सरकारको नीति बमोजिम प्रवर्द्धनात्मक तथा प्रतिरोधात्मक सेवा उपलब्ध हुनु पर्नेछ ।

(७) औषधी पसल (Pharmacy) का लागि देहाय बमोजिमको पूर्वाधार मापदण्ड पुरा गरेको हुनु पर्नेछ ।

क. अस्पताल हाता भित्र एक सुलभ फार्मसी पसल अस्पतालले सञ्चालन गर्नेछ ।

ख. चौबिसै घण्टा फार्मसी सञ्चालनका लागि फार्मसी विषय अध्ययन गरेको दक्ष जनशक्तिको व्यवस्था हुनुपर्नेछ ।

ग. फार्मसी कक्षमा औषधीको गुणस्तर हास नहुने गरी सुरक्षित भण्डारण गर्ने व्यवस्था मिलाउनु पर्नेछ । साथै ताप संवेदनशील औषधी तथा भ्याक्सिनको भण्डारण तोकिएको तापक्रममा हुनुपर्नेछ ।

घ. उपचारमा प्रयोग गरिने लागु औषधीहरू (Narcotic drugs) लागु औषध नियन्त्रण ऐन २०३३ बमोजिम आम्दानी तथा वितरणको अभिलेख राख्नु पर्नेछ ।

ङ. म्याद नाघेका औषधीहरू नियमित रूपमा नेपाल स्वास्थ्य अनुसन्धान परिषदको Hospital Waste Management Guideline मा उल्लेख भएकोमा सोही बमोजिम र नभएको खण्डमा विश्व स्वास्थ्य संगठनको निर्देशिका बमोजिमको विधि अपनाई नष्ट गर्नु पर्नेछ ।

च. आकस्मिक सेवाका लागि चाहिने आवश्यक औषधीहरू चौबिसै घण्टा उपलब्ध हुने व्यवस्था हुनुपर्नेछ ।

छ. अस्पतालले बाह्य व्यक्ति वा संस्थालाई फार्मसी सेवा सञ्चालन गर्न दिएको अवस्थामा सो व्यक्ति वा संस्थाले पनि अस्पतालले पालना गर्नुपर्ने माथि उल्लिखित सम्पूर्ण शर्तहरू अनिवार्य रूपमा पालना गर्ने व्यवस्था मिलाएको हुनुपर्नेछ ।

ज. औषधीको खुद्रा मूल्यमा छुटको व्यवस्था भएमा सबैले देखे गरी टाँस गर्नुपर्नेछ ।

झ. भवन संहितामा उल्लिखित मापदण्ड अनुरूप औषधी पसल संचालन हुने भवन निर्माण भएको हुनुपर्नेछ ।

(द) रक्त सञ्चार सेवा देहाय बमोजिमको पूर्वाधार सम्बन्धी मापदण्ड पुरा गरेको हुनु पर्नेछ

क) अस्पताल हातामा ब्लड बैकको व्यवस्था भएको हुनुपर्ने र सो नभएमा बिरामीको लागि आवश्यक पर्ने ब्लड उपलब्ध हुने गरी व्यवस्था मिलाएको हुनु पर्नेछ ।

ख) ब्लड बैकको सम्बन्धमा राष्ट्रिय जनस्वास्थ्य प्रयोगशाला नीति अनुरूपको व्यवस्था भएको हुनु पर्नेछ ।

(९) अस्पताल व्यवस्थापन देहाय बमोजिमको पूर्वाधार सम्बन्धी मापदण्ड पुरा गरेको हुनु पर्नेछ ।

क. सोधपुछ तथा गुनासो सुनुवाई कक्ष

(१) सेवाग्राहीहरूको सुविधाको लागि आवश्यक कर्मचारी सहितको सोधपुछ कक्षको व्यवस्था हुनुपर्नेछ ।

(२) अस्पतालले प्रदान गर्ने सेवाका विषयमा सेवाग्राहीको गुनासो सुनुवाई गर्न उचित प्रबन्ध मिलाएको हुनुपर्नेछ ।

ख. सूचनाको सम्प्रेषण

(१) अस्पतालभित्र प्रभावकारी सूचना संप्रेषणका लागि आवश्यक आन्तरिक टेलिफोन कलको व्यवस्थाको साथै आवश्यक आधुनिक संयन्त्रको प्रयोग हुनुपर्नेछ ।

(२) अस्पतालमा सार्वजनिक सञ्चार सेवाको व्यवस्था हुनुपर्नेछ ।

(३) प्रहरी, एम्बुलेन्स, दमकल जस्ता सेवा लगायतका आकस्मिक सेवाका टेलिफोन नम्बरहरू स्पष्ट देखिने गरी राख्नुपर्नेछ ।

ग. पानी वितरण

(१) अस्पतालमा बिरामी र अन्य व्यक्तिहरूका लागि चौबिसै घण्टा शुद्ध पानीको आपूर्ति हुनुपर्नेछ ।

घ. विद्युत आपूर्ति

(१) अस्पताल क्षेत्र भित्र र सबै विभागहरूमा चौबिसै घण्टा विद्युत आपूर्ति हुने व्यवस्था मिलाएको हुनुपर्नेछ । साथै लोडसेडिङको समयमा विद्युत आपूर्ति गर्न अटोमेटिक ब्याकअप सिस्टम स्थापना गरेको हुनुपर्नेछ ।

(२) अन्य इमर्जेन्सी कक्ष र संवेदनशील कक्षहरूमा आपत्कालिन विद्युत ब्याकअप सिस्टम राखेको हुनुपर्नेछ ।

ड. सरसफाई तथा शौचालय सम्बन्धी व्यवस्था

(१) अस्पतालको सम्पूर्ण क्षेत्र सधैं सफा राख्नुपर्नेछ ।



(२) अस्पताल हाताभिन्न सेवाग्राही तथा सेवा प्रदायकका लागि पर्याप्त पानी र साबुन सहितको शौचालयको व्यवस्था हुनुपर्नेछ ।

(३) शौचालय सधैं सफा राखेको हुनुपर्नेछ ।

(५) मर्मत सम्भार सम्बन्धी व्यवस्था

क. अस्पतालले प्रयोग गर्ने उपकरण तथा औजारहरू समयमा नै मर्मतको व्यवस्था हुनुपर्नेछ । साथै ठूला र गम्भिर प्रकृतिका औजार उपकरणहरूको कम्पनीले निर्दिष्ट गरेको मर्मत अवधि अनुसार मर्मत सम्भार कार्ययोजना बनाई सोही अनुरूप मर्मत गरेको हुनुपर्नेछ ।

ख. अस्पतालको भवन, सवारी साधन, मेसिनरी औजार, यन्त्र उपकरण, विद्युतीय उपकरण र अन्य विद्युतीय उपकरणहरूको नियमित मर्मत सम्भार गर्ने व्यवस्था मिलाएको हुनुपर्नेछ ।

(६) बिरामी कुरुवा लाई सुविधा अस्पतालको वार्ड तथा अन्य उपचार दिने स्थानमा आवश्यकता अनुसार बिरामीको साथमा रहने एक जना कुरुवालाई वस्न सक्ने प्रबन्ध हुनुपर्नेछ ।

(७) क्यान्टिन सुविधा अस्पताल हाताभिन्न, खाना पकाउन र खाना खाने अलग अलग ठाउँ सहितको सफा र सुविधायुक्त क्यान्टिनको व्यवस्था भएको हुनुपर्नेछ ।

(१०) लण्ड्रीको व्यवस्था:

क. अस्पतालमा प्रयोग हुने एप्रोन, पन्जा, टोपी, जुत्ता, तन्ना, तकिया खाले रुमाल जस्ता लुगा कपडा धुनको लागि लण्ड्रीको व्यवस्था हुनुपर्नेछ ।

ख. अस्पतालमा भर्ना भएका बिरामीको लुगा धुने सुविधाको व्यवस्था भएको हुनुपर्नेछ ।

(९) भण्डार व्यवस्था:

क. आपतकालीन अवस्थामा प्रयोग हुने सामग्रीहरूको अलगगै भण्डार कक्ष हुनुपर्नेछ । यस्तो भण्डारण कक्षमा कम्तीमा एक महिनाको लागि अत्यावश्यक सामग्री स्टक राखे व्यवस्था हुनुपर्नेछ ।

ख. अस्पतालको लागि लत्ताकपडा, सरसफाइ सामग्री, औजार उपकरण तथा औषधीको न्यूनतम मौज्दात रहनुपर्ने र सो सामग्रीको उपयुक्त भण्डारणको (Refrigerator, Ventilation, A/C) आदि व्यवस्था गरेको हुनुपर्नेछ ।

(११) सुरक्षा व्यवस्था:

क. अस्पतालमा सुरक्षा व्यवस्था मिलाउन सुरक्षा गार्डको व्यवस्था भएको हुनुपर्नेछ ।

ख. आपत्कालीन अवस्थाको लागि तत्काल सेवा प्रदान गर्न राज्यका सुरक्षा निकायसँग समन्वय कायम गर्ने व्यवस्था मिलाएको हुनुपर्नेछ ।

(१२) एम्बुलेन्स सञ्चालन:

अस्पतालमा मेडिकल एटेन्डेन्ट सहितको १ वटा एम्बुलेन्स अनिवार्य हुनुपर्ने र अस्पतालले त्यस्ता मेडिकल एटेन्डेन्टलाई Basic Emergency Medicine Training दिने व्यवस्था मिलाउनुका साथै एम्बुलेन्स सेवा सञ्चालन नीति २०६० बमोजिम एम्बुलेन्स सेवा सञ्चालन गर्ने व्यवस्था मिलाएको हुनुपर्नेछ । ।

(१३) स्थान तथा जग्गा पूर्वाधार:

क. अस्पताल रहने स्थान: अस्पताल रहने स्थान छनोट गर्दा पायक पर्ने गरी प्रदुषणमुक्त क्षेत्रको छनौट गर्नु पर्नेछ ।

ख. अस्पताल सञ्चालनको लागि आफ्नो स्वामित्वको पर्याप्त जमिन वा लिजमा लिएको जमिन हुनुपर्नेछ ।

(१४) अस्पतालको भवन:

क. अस्पताल सेवा सञ्चालन गरिने भवनको नक्सा र डिजाइन भवन आचारसंहिता मापदण्डमा भएको व्यवस्था अनुरूप स्वीकृत भएको हुनुपर्नेछ ।

ख. अस्पतालले भवन आफ्नै स्वामित्वमा रहेको जमिनमा हुनुपर्नेछ ।

ग. भवनमा सर्वसाधारणको जानकारीको लागि Disaster Management Plan तयार गरी सुरक्षा सम्बन्धी संकेत चिन्हहरू एपयुक्त स्थानमा प्रस्ट देखिने गरी राखिएको हुनुपर्नेछ ।

घ. अस्पतालमा कोठाहरू उपयुक्त भेन्टिलेसन वा वातानुकूलित यन्त्र राखिएको हुनुपर्नेछ ।

ङ. अस्पतालमा प्रशासनिक कार्यालय, ओ पी डी प्रयोगशाला, वार्ड, फार्मसी, क्यान्टिनको व्यवस्था हुनुपर्नेछ ।

च. अस्पतालमा हिलचेयर तथा टूलीको सहज आवागमनको व्यवस्थाका भएको हुनुपर्नेछ ।

छ. प्रतीक्षालयमा आवश्यकता अनुसार वस्ने कुर्सीको व्यवस्था हुनुपर्नेछ र सुचना पाटी, टेलीभिजन, पत्रपत्रिका लगायतका माध्यमबाट सुचना प्रदान गर्ने व्यवस्था मिलाएको हुनुपर्नेछ ।

ज. बिरामीको चापको अनुपातमा र सुविधाजनक हुने गरी फर्निचर सहितको प्रतीक्षालयको व्यवस्था भएको हुनुपर्नेछ ।

झ. आपत्कालीन सेवाको लागि प्रयोग हुने सवारी साधनहरू अस्पतालको आपत्कालीन कक्ष र अन्य आवश्यक ठाउँमा सहज रूपमा जान सक्ने गरी अलगगै बाटो र गेटको व्यवस्था गरेको हुनुपर्नेछ ।

ञ. अस्पतालभित्र प्रवेश गर्ने र बाहिर निस्कने अलग अलग प्रवेशद्वार र बहिर्गमनद्वार हुनुपर्नेछ ।

ट. सेवान्नाही र अस्पताल कर्मचारीहरूले प्रयोग गर्ने सवारी साधन र एम्बुलेन्स, दमकल जस्ता सवारी साधनका लागि पार्किङ्गको व्यवस्था हुनु पर्नेछ ।

ड. अस्पताल जेष्ठ नागरिक, बालबालिका तथा अपाङ्गमैत्री हुनुपर्नेछ ।

ढ. हिलचेर, ट्रली, स्ट्रेचरको पर्याप्त व्यवस्था हुनुपर्नेछ र यस्ता सामग्री राख्ने ठाउँ र चलाउने सकिने पर्याप्त ठाउँ र चलाउने मानिसको समेत व्यवस्था भएको हुनुपर्नेछ ।

(१५) फोहोरमैला व्यवस्थापनका: देहाय बमोजिमको पूर्वाधार मापदण्ड पुरा गरेको हुनुपर्नेछ ।

क. अस्पतालबाट निष्कासित फोहोरमैला व्यवस्थापन फोहोरमैला व्यवस्थापन ऐन २०६८ र फोहोरमैला व्यवस्थापन नियमावली २०७० ले तोके बमोजिम हुनुपर्नेछ ।

ख. अस्पतालबाट निष्कासन हुने सामान्य तथा चिकित्साजन्य फोहोरमैला प्रकृति अनुसार श्रोतमै अलग अलग छुट्याउने, सङ्कलन, ढुवानी तथा बिसर्जन गर्ने व्यवस्था मिलाउनुपर्नेछ ।

ग. अस्पतालबाट सिर्जित सङ्क्रमणजन्य फोहोरलाई निसङ्क्रमित गरेर अन्तिम व्यवस्थापन गर्नुपर्नेछ ।

**द. जनशक्ति सम्बन्धी व्यवस्था:** (१) अस्पतालमा दरबन्दी बमोजिम आवश्यक कर्मचारीहरू रहनेछन् ।

(२) उपदफा १ बमोजिमका कर्मचारीहरूको नियुक्ति, पारिश्रमिक, सुविधा तथा सेवाको शर्त सम्बन्धी व्यवस्था गाउँपालिकाबाट तोकिए बमोजिम (अनुसूची-१) हुनेछ ।

(३) उपदफा २ मा जुन सुकै कुरा लेखिएको भएतापनि गाउँकार्यपालिकाले आवश्यक ठाँनी अस्पतालमा आवश्यक संख्यामा कर्मचारी नियुक्ति नभएसम्म अस्पतालले गाउँकार्यपालिकाले खटाएको कर्मचारीलाई काममा लगाउनु पर्नेछ ।

(४) उपदफा ३ बमोजिम खटिएका कर्मचारीहरूको सेवा, शर्त र सुविधा सम्बन्धी व्यवस्था निजको सेवा, शर्त सम्बन्धी कानून बमोजिम हुनेछ ।

(५) माथि जुनसुकै कुरा लेखिए तापनि सञ्चालक समितिले गरेका नीतिगत कानुनी एवम् संस्थागत महत्वपूर्ण निर्णय, कर्मचारी भर्ना, नियुक्ति, अवकाश सँग सम्बन्धीत बिषय गाउँकार्यपालिकाको सञ्चित कोषबाट व्ययभार हुने गरी भएका निर्णयहरू गाउँकार्यपालिकाबाट अनुमोदन भएपछि मात्र लागु हुनेछन् ।

९. औजार तथा उपकरण: अस्पताल सञ्चालनको लागि आवश्यक औजार तथा उपकरण प्रचलित सङ्घीय तथा प्रदेश कानूनमा उल्लेख भए अनुसार व्यवस्था हुने छ।

#### १०. अस्पताल फार्मसी सम्बन्धी व्यवस्था:

(१) अस्पतालमा औषधीको उपलब्धताको लागि अस्पतालकै व्यवस्थापन अन्तर्गत चौविसै घण्टा सञ्चालनमा रहने गरी एक फार्मसी स्थापना हुनेछ ।

(२) फार्मसीमा रहने कर्मचारीको व्यवस्था गाउँपालिकाले गर्नेछ ।

(३) औषधीको खरिद, विक्री, जिन्सी मौज्दात व्यवस्थापन लगायतका कार्यहरूको लागि सप्टवेयरको व्यवस्था गरिनेछ ।

(४) फार्मसीको आर्थिक कारोबारको लागि अस्पताल विकास समितिका सदस्य सचिव र अस्पतालको लेखा प्रमुखको संयुक्त दस्तखतबाट सञ्चालन हुने गरी बैंक खाता खोलिनेछ । साथै प्रचलित खरीद सम्बन्धी कानूनको पालना गरिनेछ ।

(५) औषधीको गुणस्तर, उपभोग्य मिति, उपलब्ध परिमाण लगायतको जानकारी सहित फार्मसी सम्बन्धी समग्र जिन्सी व्यवस्थापनको जिम्मा फार्मसी हेर्ने कर्मचारीको हुनेछ ।

(६) फार्मसी सञ्चालन र यसको कोष सम्बन्धी अन्य व्यवस्था कार्यपालिकाले तोके बमोजिम हुनेछ ।

#### ११. अस्पताल विकास कोष:

(१) अस्पतालमा एक अस्पताल विकास कोष रहनेछ ।

(२) कोषको सञ्चालन अस्पताल सञ्चालक समितिले तोके बमोजिम हुनेछ ।

(३) कोषमा देहाय बमोजिमका रकमहरू जम्मा हुनेछ ।

क सङ्घीय सरकार, प्रदेश सरकार र स्थानीय तहबाट प्राप्त रकम,

ख अस्पतालले प्रदान गरेको सेवा तथा सुविधा बापत प्राप्त रकम,

ग स्वदेशी व्यक्ति, संघ, संस्था वा निकायबाट प्राप्त रकम,

घ विदेशी सरकार, संघ, संस्था वा व्यक्तिबाट अनुदान वा ऋण स्वरूप प्राप्त रकम,

ड. अस्पतालमा प्राप्त हुने नगद आम्दानी ।

च. अन्य स्रोतबाट प्राप्त रकम ।

(४) समितिले उपदफा (३) को खण्ड (घ) बमोजिमको कुनै रकम प्राप्त गर्नु अघि प्रचलित कानून बमोजिम स्वीकृति लिनुपर्नेछ ।

(५) अस्पतालको तर्फबाट गरिने सम्पूर्ण खर्च उपदफा (१) बमोजिमको कोषबाट व्यहोरिनेछ ।

(६) अस्पतालको कोषमा रहेको रकम नेपाल भित्रको कुनै पनि क वर्गको बैंकमा खाता खोली जम्मा गरिनेछ ।

(७) सम्बन्धित कार्यको लागि रकम खर्च गर्नुपर्ने: अस्पतालले सङ्घीय वा प्रदेश सरकार तथा स्थानीय तहबाट जुन कामको लागि रकम प्राप्त भएको छ सोही काममा मात्र खर्च गर्नुपर्नेछ

(८) अस्पताल कोषको सञ्चालन अस्पताल सञ्चालक समितिको सदस्य सचिव र गाउँपालिकाको लेखा सम्बन्धी काम गर्ने प्रमुख वा प्रमुखले तोकेको कर्मचारीको संयुक्त दस्तखतबाट हुनेछ ।

#### १२. लेखा र लेखा परीक्षण:

(१) अस्पतालको आय व्ययको लेखा गाउँपालिकाले अपनाएको ढाँचा बमोजिम राखिनेछ ।

(२) अस्पतालको आन्तरिक लेखापरीक्षण गाउँपालिकाको आन्तरिक लेखापरीक्षण शाखाबाट हुनेछ ।

(३) अस्पतालको अन्तिम लेखापरीक्षण महालेखा परिक्षक वा निजले तोकेको लेखापरीक्षकबाट हुनेछ ।

(४) गाउँपालिकाले चाहेमा अस्पतालको आय व्ययको लेखा, नगदी, जिन्सी वा अन्य कागजात जुनसुकै बखत जाँचन वा जाँचन लगाउन सक्नेछ ।

१३. वार्षिक प्रतिवेदन पेश गर्ने: अस्पतालले वर्षभरिमा आफूले गरेको काम कारवाहीको प्रतिवेदन आर्थिक वर्ष समाप्त भएको एक महिनाभित्र अस्पताल सञ्चालक समिति मार्फत् कार्यपालिका समक्ष पेश गर्नुपर्नेछ ।

१४. अधिकार प्रत्यायोजन: समितिले आफूलाई प्राप्त अधिकारहरू मध्ये आवश्यकता अनुसार केही अधिकार अध्यक्ष, सदस्य, सदस्य सचिव वा समितिको कुनै कर्मचारीलाई प्रत्यायोजन गर्न सक्नेछ ।

१५. निर्देशन दिने: गाउँकार्यपालिकाले समिति एवं अस्पतालको कामकारवाहीका सम्बन्धमा आवश्यक निर्देशन दिन सक्नेछ र त्यसरी दिएको निर्देशनको पालना गर्नु समिति एवं अस्पतालको कर्तव्य हुनेछ ।

#### १६. निर्देशिका बनाउने अधिकार:

(१) यस कार्यविधि कार्यान्वयनको लागि समितिले आवश्यक निर्देशिका बनाउन सक्नेछ ।

(२) उपदफा (१) बमोजिम बनाएको निर्देशिका कार्यपालिकाबाट स्वीकृत भए पछि लागु हुनेछ ।

**१७. अस्पताल सञ्चालक समितिको गठन र काम,कर्तव्य र अधिकार:**

(१) अस्पताल सञ्चालनको लागि देहाय बमोजिमको अस्पताल समिति गठन गर्नुपर्नेछ ।

क. गाउँपालिका अध्यक्ष अध्यक्ष

ख. गाउँपालिका उपाध्यक्ष सदस्य

ग. प्रमुख प्रशासकीय अधिकृत

घ.सामाजिक विकास समितिका संयोजक-सदस्य

ड.अस्पताल रहेको वडाका वडाध्यक्ष सदस्य

च.जग्गा दाता समाजसेवी वा चिकित्सा क्षेत्रमा ख्याति प्राप्त व्यक्तिहरु मध्येबाट गाउँपालिकाले मनोनयन गरेको दुई जना - सदस्य

छ.स्वास्थ्य / सामाजिक विकास शाखा प्रमुख सदस्य

ज.अस्पतालमा कार्यरत मेडिकल अधिकृत/ इन्चार्ज- सदस्य सचिव

(३) अस्पताल सञ्चालक समितिको पदावधि ५ वर्षको हुने छ ।

(४) समितिको मनोनीत सदस्यको पदावधि ३ वर्षको अथवा गाउँपालिकाले तोकेको अवधिसम्म हुनेछ

(५) उपदफा (४) मा जुनसुकै कुरा लेखिएको भएतापनि मनोनीत सदस्यले आफ्नो पदीय जिम्मेवारी पुरा नगरेमा वा समितिको हित विपरीत कुनै काम गरेमा गाउँपालिकाले निजलाई जुनसुकै बखत हटाउन सक्नेछ । तर त्यसरी निजलाई पदबाट हटाउनु अघि सफाइ पेश गर्ने मौकाबाट वञ्चित गरिने छैन ।

**१८. अस्पताल सञ्चालक समितिको काम,कर्तव्य र अधिकार देहाय बमोजिम हुनेछ ।**

क. सुव्यवस्थित ढंगले अस्पताल सञ्चालनको लागि आवश्यक नीतिगत कानुनी एवं संस्थागत व्यवस्थाको लागि उपयुक्त निर्णय गरी प्रमुख प्रशासकीय अधिकृत मार्फत गाउँ कार्यपालिकामा पेश गर्ने ।

ख. मापदण्ड अनुसार भौतिक संरचना निर्माण, जनशक्ति व्यवस्थापन, औजार तथा उपकरणको व्यवस्था लगायतका कार्यहरु गर्न आवश्यक समन्वय, सहजीकरण र सहकार्य गर्ने ।

ग. अस्पताल सञ्चालनको लागि गाउँपालिकाले दिएको निर्देशनहरू र स्वीकृत कार्यक्रमहरूको कार्यान्वयन गर्ने तथा गराउने ।

घ. अस्पतालको भौतिक, आर्थिक, सामाजिक एवम् संस्थागत वातावरणलाई स्वस्थ एवं स्वच्छ तुल्याउने ।

ड. अस्पतालको सेवा प्रवाहमा आएका गुणासाहरूको उचित सम्बोधन र व्यवस्थापन गर्ने ।

च. गुणस्तरीय र सर्वसुलभ स्वास्थ्य सेवाका लागि आवश्यक अन्य कार्य गर्ने ।

#### १९. समितिको बैठक सम्बन्धी कार्यविधि:

(१) समितिको बैठक आवश्यकतानुसार बस्नेछ ।

(२) समितिको बैठक अध्यक्षले तोकेको मिति, समय र स्थानमा बस्नेछ ।

(३) समितिको बैठक बस्नुभन्दा कम्तीमा चौबिस घण्टा अगावै समितिको सदस्य सचिवले बैठकमा छलफल हुने विषय सहितको सूचना सबै सदस्यहरूलाई दिनुपर्नेछ ।

(४) समितिको कुल सदस्य सङ्ख्याको कम्तीमा एकाउन्न प्रतिशत सदस्यहरू उपस्थित भएमा समितिको बैठकको लागि गणपूरक सङ्ख्या पुगेको मानिनेछ ।

(५) समितिको बैठकको अध्यक्षता अध्यक्षले र निजको अनुपस्थितीमा समितिका प्रचलित मर्यादाक्रम अनुसार माथिल्लो मर्यादाक्रमको सदस्यले गर्नेछ ।

(६) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।

(७) समितिको निर्णय अध्यक्षले प्रमाणित गरी राख्नेछन् ।

(८) समितिले आवश्यक देखेमा कुनै विशेषज्ञ वा सरकारको कुनै अधिकृतलाई समितिको बैठकमा पर्यवेक्षकको रूपमा भाग लिन आमन्त्रण गर्न सक्नेछ ।

(९) समितिको बैठक सम्बन्धी अन्य कार्यविधि समिति आफैले निर्धारण गरे बमोजिम हुनेछ ।

(१०) अस्पताल प्रमुख: अस्पतालको मेडिकल सुपरिटेण्डेन्टले समितिको प्रशासकीय प्रमुखको रूपमा काम गर्नेछ ।

## २०. सेवा शुल्क निर्धारण सम्बन्धी व्यवस्था:

(१) सर्वसाधारणलाई उचित मूल्यमा गुणस्तरीय स्वास्थ्य सेवा पुऱ्याउने प्रयोजनको लागि अस्पतालले प्रदान गर्ने स्वास्थ्य सेवाको गुणस्तरको आधारमा अस्पतालले लिने सेवा शुल्क प्रचलित कानून (गाउँ कार्यपालिका) ले तोके बमोजिम हुनेछ ।

२१. पूर्ण सरकारी हुने: पैयूँ आधारभूत अस्पताल पूर्ण सरकारी अस्पताल हुनेछ । अस्पताल सञ्चालन र व्यवस्थापनको लागि आवश्यक जनशक्ति, भौतिक संरचना, आर्थिक श्रोत लगायतको व्यवस्थापन गर्न गाउँपालिकाले सङ्घीय तथा प्रदेश सरकारसँग समेत आवश्यक समन्वय, सहकार्य र परामर्श गर्नेछ ।

२२. अस्पतालको छाप: अस्पतालको कामकारवाहीको निमित्त एउटा छुट्टै छाप हुनेछ । छापको नमुना र आकार अनुसूची -३ मा उल्लेख भए बमोजिम हुनेछ ।

२३. अस्पतालको संगठन संरचना: अस्पतालको आफ्नै संगठन संरचना हुनेछ । संगठन संरचना प्रचलित कानून बमोजिम गाउँपालिकाले निर्धारण गर्नेछ ।

२४. साझेदारी गर्न सक्ने: अस्पतालले अस्पतालको सेवालाई व्यवस्थित र प्रभावकारी बनाउन अस्पतालको स्तरोन्नति, सरसफाइ तथा फोहोर व्यवस्थापन, क्यान्टिन, सुरक्षा व्यवस्था, लन्ड्री, एम्बुलेन्स तथा शव वाहन लगायतका व्यवस्थापन गर्न र विशेषज्ञ सेवा सञ्चालन गर्न गाउँपालिकासँग समन्वय गरि आवश्यकता अनुशार प्रचलित कानून बमोजिम सामुदायिक, सरकारी निजि तथा गैरसरकारी निकाय वा संस्थासँग सम्झौता वा साझेदारीमा गर्न सक्नेछ ।

२५. निर्देशन पालना गर्नुपर्ने: कार्यपालिकाले दिएका निर्देशनहरूको पालना गर्नु समितिको कर्तव्य हुनेछ ।

२६. थप दायित्व सृजना गर्न नहुने: कार्यपालिकाको स्वीकृत विना समितिले गाउँपालिकालाई थप आर्थिक भार पर्ने गरि दायित्व सृजना गर्नु हुदैन ।

२७. अधिकार प्रत्यायोजन गर्न सक्ने: समितिले आफुलाई प्राप्त अधिकाहरूमध्ये आवश्यकता अनुसार केही अधिकार अध्यक्ष, उपाध्यक्ष आवश्यकता अनुसार केही अधिकार अध्यक्ष, उपाध्यक्ष, र सदस्य सचिवलाई प्रत्यायोजन गर्न सक्नेछ ।

२८. कार्यविधि हेरफेर तथा सम्सोधन: गाउँकार्यपालिकाले उल्लेखित कार्यविधिमा आवश्यकता अनुसार हेरफेर तथा संशोधन गर्न सक्नेछ ।

२९. व्याख्या गर्ने अधिकार: यस कार्यविधिमा उल्लिखित मापदण्डको प्रावधानमा कुनै द्विविधा उत्पन्न भई कार्यान्वयनमा बाधा आईपरेमा गाउँकार्यपालिकाले सो मापदण्डको व्याख्या गर्नेछ ।

३०. खारेजी र बचाउ: (१) यस कार्यविधिमा लेखिएका कुरा सङ्घीय र प्रदेश कानून संग बाझिएमा बाझिएको हद सम्म अमान्य हुनेछ ।

(२) यस अघि आधारभूत अस्पताल स्थापना तथा सञ्चालन सम्बन्धी गरेका सबै कार्यहरू यसै कार्यविधि बमोजिम भए गरेको मानिने छ ।



अनुसूची-१

दफा १८ (२) सँग सम्बन्धित (जनशक्ति सम्बन्धि व्यवस्था)

क्र.स.	पद	श्रेणी	सेवा	समुह	संख्या
१	मेडिकल अधिकृत	८	स्वास्थ्य	ज.हे.स.	२
२	स्टाफ नर्स	५-६-७	स्वास्थ्य	जनरल नर्सिङ	५
३	हेल्थ असिस्टेन्ट	५-६-७	स्वास्थ्य	हेल्थ इन्स्पेक्सन	३
४	कविराज आयुर्वेद सहायक	५-६-७	स्वास्थ्य	आयुर्वेद	१
५	ल्याव टेक्निसियन	५-६-७	स्वास्थ्य	मेडिकल ल्याव टेक्निसियन	१
६	रेडियो ग्राफर	५-६-७	स्वास्थ्य	रेडियो ग्राफी	१
७	फार्मोसी सहायक	५-६-७	स्वास्थ्य	फार्मोसी	१
८	डेण्टल हाइजिनिष्ट	४-५-६	स्वास्थ्य	डेण्टिष्ट	१
९	नायव सुब्बा	राप.अनं. प्र.	प्रशासन	सामान्य प्रशासन	१
१०	कार्यालय सहयोगी	श्रेणी विहिन	प्रशासन	सामान्य प्रशासन	४
११	सरसफाई कर्मी	श्रेणी विहिन	प्रशासन	सामान्य प्रशासन	२
	जम्मा				२२

आज्ञाले  
जिवन गैरे  
प्रमुख प्रशासकीय अधिकृत